

# I L - B I D W I

FOLJU MAHRUG DARBTEJN FIX-XAHAR MID-DIPARTIMENT TAL-BIEDJA

Editor, C. Zammit-Marmarà M.B.E.

Nru. 35

IS-SIBT, IL-15 TA' APRIL, 1944.

Nru. 35

## IL-KUMITATI DISTRETTWALI

(Mill-Editor)

**F**MARZU li għadda, rappreżentanti tad-Dipartiment tal-Biedja għamlu laqgħat tal-bdiewa kollha registrati biex ifissrullhom xi haġa dwar il-Għaqdiet Ko-operattivi u biex jistidnuhom halli jagħzlu b'votazzjoni l-Kumitati Distrettwali tal-Bdiewa.

Xi bdiewa li forsi ma setgħux imorru għal dawn il-laqgħat ma fehmux x'inhu l-iskop ta' dawn il-Kumitati Distrettwali li għalihom ġew mitluba biex jivvotaw.

Meta l-Gvern tingalagħlu xi kwistjoni li toqot parti wahda tal-popolazzjoni, hu iktarx jistharreg dik il-kwistjoni mar-rappreżentanti ta' dawk in-nies li lilhom tmiss dik il-kwistjoni. Fil-biedja, il-Gvern suppost jistharreg l-affari mal-Għaqda Nazzjonali tal-Bdiewa.

Izda billi hemm bdiewa li ma humiex imsehbini fil-Għaqda, il-Gvern ried jagħmel pass iżjed il-quddiem, jigifieri, billi issa hemm u jista' jkun hemm kwistjonijiet li jolqtu lill-bdiewa, ried li l-bdiewa jigu mistiedna jagħzlu bdiewa mid-distrett tagħhom sabiex jirrapreżentawhom f'kullma jista' jinqala' u f'taħditiet mal-Gvern. Dawn ir-rappreżentanti setgħu jigu magħzulin sew minn bdiewa li huma fil-Għaqda kif ukoll minn dawk li mhumiex. Dan il-pass, li ġie wkoll imwaqqaf mill-Għaqda tal-Bdiewa, sar biex hadd ma jista' jgorr li ma haq sehem fil-għażla tar-rappreżentanti tiegħu.

Xi whud jistaqsu, x'ser ikun ix-xogħol ta' dawn il-Kumitati?

Meta d-Dipartiment tal-Biedja jkun sejjer jagħmel xi haġa, hu jista' jgħarraf lil dawn il-Kumitati biex jistharreg il-kwistjoni magħhom. Sakemm jibqa' l-kontroll, jekk ikun hemm *quota* tal-patata jew xi oġġett ieħor bħal dan, din t'iqassam lill-bdiewa skond il-parir tal-Kumitat Distrettwali. Fl-istess hin, kull haġa li tmiss lill-biedja tkun tista' tigi mfiisra lilhom bis-saħħa ta' dawn il-Kumitati Distrettwali. Jekk ikun hemm xi haġa li f'għajnejn il-bdiewa ma tkunx qiegħda sewwa, jew ma tkunx sejra tajjeb, il-Kumitat Distrettwali jista' jigbed fuqha l-attenzjoni tal-Gvern. Fi ftit kliem, dan il-Kumitat jirrapreżenta l-interessi tal-bdiewa. Hu jista' jerga' jitbiddel jekk u meta l-bdiewa ta' dak id-distrett jidhrilhom li hemm bżonn.

Fuq kollox, dawn il-Kumitati huma l-ewwel pass biex, *il-quddiem*, ikunu jistgħu jigu mgħaqqdin is-Socjetajiet Ko-operattivi tal-Bdiewa. Izda meta jigu mgħaqqdin dawn il-Ko-operattivi, il-bdiewa jarga' jkollhom kull cans u wisa' biex jikkonfermaw jew ibiddlu l-kumitati li qegħdin jigu magħzulin issa.

## IL-MESS ISWED TAL-FUL

(K. Zammit Marmarà, M.B.E.)

**I**L-MESS Iswed tal-ful deher ġmielu, u, bħalma jaf kull hadd, dan jidher ftit jew wisq kull staġun. Il-bdiewa tagħna qatt ma jagħmlu xejn kontrieb. Jikkontentaw biss billi jgħidu li ma hemmx rimedju-

Dak il-Mess Iswed li naraw minn dan iż-żmien 'il quddiem mal-qliebi torja tal-ful, u wkoll mal-imżiewed żgħar, ma hux haġ'ohra hliet għadd kbir ta' dud irqiq li aħna ngħidulu 'berghud iswed'. Dawn l-insetti għandhom bħal munqar għamla ta' tromba ta' ljunfant li jdaħħluha gēwwa r-rita tal-pjanta u minnha jerdgħu l-umuri jew is-sugu tagħha. Billi dan il-munqar tagħhom huwa delikat hafna, huma jfittxu dejjem l-iżjed naħa tar-rita tal-pjanta u għalhekk aħna dejjem insibuhom fuq ir-rimi gdid tari.

Biex innaqqsu l-ħsara li jagħmel dan l-insett, l-ewwel haġa li jkun hemm bżonn hija li wiehed idur dawra l-pjanti u jaqta' l-qliebi tagħhom—għaliex il-mess minn hemm jibda. Dawn il-qliebi m'għandhomx jintremew. F'pajjiżi oħra jintrabtu f'qatet żgħar u jinbiegħu bi prezz tajjeb u huma mifittxijin hafna. Huma bil-bosta itjeb mill-ispinaci. Hawn f'artna ma nistax ngħidilkom li hawn suq għalihom, għaliex il-kotra kbira forsi għad ma jafux bl-użu tagħhom. Imma huwa l-parir tiegħi, aqgħu ftit u ippruvawhom intom stess biex tkunu tistgħu titkellmu. Il-biċċa l-kbira jgħallu-hom u mbagħad iservuhom biż-żejt u l-hall jew biż-żejt u bi ftit lumi. Hemm min iħobbhom bil-butir flok biż-żejt, speċjalment l-Ingliżi li ma tantx jużaw iż-żejt. Il-qliebi tal-ful jikkalkulawh bħala wiehed mill-aħjar haqix tal-istaġun.

Dawn id-dud jew insetti li semmejna, jerħu minn daharhom bħal għasel iswed li jkompli jkerrah u jmarrad il-pjanta. Izda billi dan il-għasel li jerħu hu heġu hafna, in-nemel iħobbu wisq, u għalhekk fejn imiss il-berghud iswed (kif ukoll fejn imiss il-berghud aħdar fuq il-qliebi tas-siġar tal-frott), aktarx issib purċissjoni sħiħa ta' nemel. X'uħud jaħsbu li n-nemel jiekol lil dawn l-insetti, iżda dawk li jaħsbu hekk għandhom żball kbir, għaliex in-nemel hu l-ikbar haqix tal-berghud tal-ħxejjex, tant hu hekk li n-nemel stess kultant jaqbad minn dawn l-insetti u jgorr-hom fuq friegħi torja fejn ikunu għadhom mhux mimsusa, biex jerħi iżjed għasel.

Biex teqred dawn l-insetti jinħtieġ tbixxhom kemm jista' jkun kmieni bil-Katakilla, jew inkella bil-Clensel. Fost kollox l-aħjar hu l-Clensel, għaliex mhux għali, hu bil-bosta effettiv u fl-istess hin ma hux velenuż. Il-Clensel hi dik l-istess medicina li nużaw għad-dubbiena tal-frott.

Barra mill-ful issa nibdew naraw ukoll il-piżelli mimsusa bil-berghud aħdar. M'għandniex xi ngħidu, il-piżelli m'intix sejjer taqtagħlha l-qliebi bħal ma naġhmlu fil-ful, imma għandek tbixx minnuh malli tara il-berghud jiffaċċa fuq il-qliebi torja tal-pjanti.

Issa li l-ajru qed jishon, naraw il-frott irqiq — il-hawh, in-nuċipriks, l-għajnbagar u l-pruna kollha bil-ward — dehra li tgħaxxaq. Imma bit-temp sħun, li donnu sejjer jieħu f'daqqa, malli s-siġar jaqbd u jilbsu, fir-rimi tari f'qasir żmien issib bla dubju ta' xejn il-berghud aħdar. Bixx minnuh malli tara l-inqas sinjal tiegħu għaliex jekk il-weraq jaħbat jiterbeb, imbagħad ikun diffiċli biex teqirdu.

L-istess medicini li semmejna għall-mess tal-ful huma tajbin għall-bexx kontra l-berghud aħdar tal-piżelli kif ukoll għall-berghud tas-siġar tal-frott irqiq. Jigifieri il-Clensel u l-Katakilla.

## NEQIRDU L-BUDEBBUS

(C. Zammit Marmarà, M.B.E.)

**M**A hemm l-ebda haxixa hazina—u hawnhekk ahna ma nistghux insejnhulha haġ'ohra — li tagħmel hekk hsara fir-raba' tagħna daqs il-Budebbus. Sa minn żmien qadim, il-bdiewa tagħna kienu minn dejjem jaħsbu illi l-Budebbus johroġ mill-fula. Ahna ilna bosta snin niktbu fuq, biex nuru lill-bdiewa illi l-Budebbus ma johroġx mill-fula, iżda li hu pjanta li tikber miż-żerriegħa u iżzerriagħ.

Il-Budebbus ma hux waħda minn dawk il-pjanti bħal kabocci, hass jew hwejjeġ ohra li tista' tizirgħu għalih u li tkabbru għalih waħdu. Hu pjanta li ma għandux is-sustanza li thaddar (Clorofilla) u għerqu ma jehdux is-sustanza li jehitiegħu mill-hamrija. Għaldaqshekk hu msejjah "pjanta parassita", jiġifieri pjanta li tgħix minn fuq pjanta ohra. Il-pjanta li minnha jgħix il-Budebbus jidher, tkun pjanta leguminuża. Żerriegħa tal-Budebbus tinbet fil-hamrija jew fit-trab li jkun xejn inqas milli tinbet żerriegħa ta' hxejjeġ ohra, iżda jekk hi ma ssibx qribha pjanta ohra tal-miżwed biex tabad magħha u tgħix minnha, hija ma tistax tkompli tgħix u għaldaqshekk tmut.

Il-budebbus hi pjanta ta' kull sona, mingħajr weraq, li tikber miż-żerriegħa. Iż-żerriegħa tiegħu hi żgħira hafna u hafna u tkun magħluqa fi speċi ta' boċċa żgħira, u kull waħda minn dawn ikun fha numru kbir ta' żerriegħa: Pjanta waħda, jekk tithalla ssir fil-għalqa, ikollha minn 70 sa 90 minn dawn il-boċċoċ li fihom xi 1,500 żerriegħa. Meta l-pjanta tlaħhaq iż-żerriegħa, dawn il-boċċoċ jinfethu u mar-rih jittajru dawk l-1,500 żerriegħa li jkun hemm fuq kull pjanta!

Hi tabilhaqq haġa li gġagħlek tisthi meta tgħaddi minn hdejn għelieqi ta' bdiewa li jippretendu li jafu l-affari tagħhom, u madankollu tara r-raba' tagħhom mimli bil-Budebbus: għaliex dan juri ċar u tond li dak il-bidwi għadu lura. Meta thalli l-Budebbus jikber u iżzerriagħ fir-raba' tiegħek turi li inti bidwi traskurat, u b'dan mhux biss tagħmel hsara lir-raba' tiegħek, iżda wkoll lill-biedja kollha ta' pajjiżek. Mhux biss il-Budebbus jixtered f'raba' qribek, iżda wkoll f'raba' 'l bogħod, għaliex iż-żerriegħa tiegħu, li hi bil-bosta rqiqa, ittir mar-rih, u tingarr 'il bogħod ma' xkejjer, ma' l-annimali tar-raba', ma' suf inngħaġ jew mogħoż u wkoll ma' hwejjeġ in-nies.

Din it-traskuraġni min-naħa ta' xi bdiewa, għagħlet lill-Gvernatur johroġ liġi li b'ha obbliga lill-bdiewa jaqilgħu l-Budebbus mill-għelieqi tagħhom u jaħarq. Jekk ahna nagħmlu dan u nobdu din il-liġi għal ftit żmien, ahna żgħuri li ma jibqax ikun hemm dak it-telf kbir li kien hemm s'issa fejn jiġu ikkultivati l-pjanti tal-miżwed. Il-Budebbus għandu jibda jonqs b'għadd kbir kull sena.

Għalkemm saret hafna propaganda u tixrid ta' tagħlim biex wiehed juri lill-bidwi illi l-Budebbus jidher miż-żerriegħa u mhux johroġ mill-fula, hafna bdiewa għadhom ma jistghux idahhlu dan f'rashom u għadhom jinsistu illi l-Budebbus johroġ mill-fula.

Hawn fuq fessirna illi hu pjanta—haxixa—ta' għamla u razza li ma taqbilx mal-fula. Baqra hi annimal u qattus hu wkoll annimal, imma baqra ma tistax tagħmel qattus. Il-fula hi haxixa, u l-Budebbus hu haxixa ta' razza ohra, imma l-fula ma tistax tagħmel Budebbus sewwa sew daqs kemm baqra ma tistax tagħmel qattus. Argument li l-bdiewa jgħibu 'l quddiem biex juru kemm tabilhaqq il-Budebbus johroġ mill-fula hu li f'għalqa fejn ma nżera' qatt ful l-ewwel sena ma tagħmilx Budebbus, jew ittella' ftit, imma s-sena ta' wara j'dher hafna minnu u jibqa' jidher kull sena. Dan hu tabilhaqq argument kontra dak stess li jridu jgħidu xi bdiewa, infatti hu prova ċara illi l-Budebbus jiġi miż-żerriegħa, u din hi r-raġuni li għaliha f'għalqa għ'da l-ewwel sena ma jitle' xejn, jew wisq ftit, għaliex f'dik l-għalqa ma thallix jixtered kwantità ta' żerriegħa minn prodott tal-ful li nżera' fha, u dak li jinfet ikun gie minn żerriegħa li nġiebet minn bnadi ohra, jew mar-rih, jew mal-ixkejjer jew ma' xi annimali. Kieku tabilhaqq li l-Budebbus johroġ mill-fula, kieku tizragħha fejn

tizragħha, la hu jkun gewwa ż-żerriegħa, allura għandu tabilfors jitle' magħha, ukoll jekk tizragħha f'qasrija. La ma jinbitx magħha, sinjal li hu ma hux mal-fula u ma johroġx mill-fula.

Jiswa hafna għaldaqshekk li nduru dawra issa lir-raba' kollu fejn għandna l-ful u naqilgħu l-budebbus kollu u naharq. Xejn ma jiswa li ahna naqilgħuh u nixhtuh f'rokna jew fuq il-hajt tal-għalqa. Il-budebbus, li s'issa jkun rabba biżżejjed sustanza fih, jekk jinqala' u ma jin-haraqx jibqa' jerda' minnu n-nifsu u jlaħhaq iż-żerriegħa xorta waħda. Mela għandna nifmuha għall-gid tagħna stess illi l-budebbus għandna naqilgħuh mill-għerqu malli nindunaw bih, u naharq. Mhux biss taqilgħu int, iżda itlob lil għarek jaqilgħu wkoll u jaħriq. La tixhtuh fil-miżba.

## 'L HAWN U 'L HINN

### FIR-RAZZETT U FIL-GHALQA

(F. Bajada, Uff. Distr. Mosta)

**M**A nafx jekk il-bdiewa u l-gardinara jafux sewwa li l-Kola jew Żebbellik huwa insett ħabib mill-ikbar tagħhom.

Issa, li fegġet ir-rebbiegħa, hafna sigar u hxej-jex jibdeu jintessu mill-berghud tas-sigar li, f'komun illi ngħidlek, joktor b'heffa kbira. Nistħajjel li ftit huma dawk il-bdiewa li għad ma rawx il-hsara li jagħmel dan il-mishut insett fil-prodott tal-ful u fis-sigar tal-laring.

Il-Kola jew Żebbellik, hu għadu kbir hafna ta' dan l-insett għax ighix minn fuq biss u b'daqshekk inaqqsu ferm minn fuq is-sigar u x-xieli u xi drabi jirnexxilu jeqirdu għal kollox ukoll.

F'Malta għandna hafna xorta ta' Żebbellik — hawn biżżejjed insemmu dawk li l-iktar jgħixu minn fuq il-berghud u li tagħrafhom minn żewġ tbajja' jew tikki li għandhom fuq gwejnhaġhom (*Chilocorus bipusulatus*) u oħrajn li għandhom 7 tikki (*Coccinella septem punctata*). Iż-Żebbellika Novius (*Novius cardinalis*), hi l-aħjar rimedju kontra l-*Icerya* jew, bħalma jgħidulna xi whud, id-Duda Qotnija, li tgħakkes qatigħ is-sigar tal-laring u tal-lumi. Hafna ġardinara u diġettanti tas-sigar ta' l-agrumi l-lum jafu tajjeb x'tiswa din id-daqsxajn ta' Żebbellika!

Għalhekk, ħallih jirgħa għal xogħlu u la teqirdux liż-Żebbellik! Ftakar li hu ħabib kbir tiegħek għax gid jagħ-millek u qatt hsara. Mhux talli ma għandekx teqirdu, imma jaqbel hafna li fejn ikun hemm il-mess iġġorru u tpoġġih fuq biex, jekk ma jnaddfux għalkollix, ta' l-inqas iżommu mrażżan u ma jhallix joktor u jixtered.

Hwejjeġ tal-għaġeb kemm xorta ta' kejl u wżin issib f'dawn ix-xibrejn ta' Gzejjer tagħna! Ibdha mill-ikbar haġa u spicċa fl-ikken, fejn jidhul il-kejl jew l-użin, għandek tithawwad mhux ftit.

Għandna t-tunnilata, il-qantar Inġliż u l-qantar Malti, il-pizata, ir-ratal, il-libbra u kultant il-kild wkoll. Għandna l-modd jew salma, it-tomna, is-sieġh u l-kejla. Il-jarda u l-qasba — il-pied u x-xiber ma jaqblu xejn ma' xulxin. Xi għelejjeġ tar-raba', imbagħad, jitkejlu b'kejl li ma nafx x'nibda nsejjaħlu: il-hemel f'Malta fih 10 qattiet u f'Għawdex fih 8. F'Għawdex għal qatet taż-żara' jitekellmu bil-kief li fih 12-il-qatta' u bit-tagħbija li fha 8 qattiet. Għat-tiben tar-rqiq, ix-xibka. Għad-demel hemm il-"vjagġ" li fih 3 xkejjer ta' 4 qfejjiet il-waħda.

Il-ghassara ta' l-inbid jitekellmu bil-bittija, bit-tanbur, bil-barmil, bil-garra, bil-kwarta, bin-nofs, bit-terz u bil-pinta. Ma' dawn, bħallikieku daqshekk mhux biżżejjed, għandna l-gallun u l-pinta Imperjali u kultant il-litru wkoll. U biex tagħqad, il-pitkali għadhom jikkuntjaw b'ta' żmien. Żemżem: bl-uqija, bin-nofs biċċa, bl-iskut, bl-irbagħajja u bil-ħabba meta ma jdaħhlux il-karlin, iċ-ċin-kwina u l-patakkka wkoll! U dan mhux kollox — kieku

(Jissokta fil-faċċata 4)

**IS-SUSA TAL-PATATA**

(C. Zammit Marmarà, M.B.E.)

**F**'DAWN il-granet ta' shana, jew biex inkun iżjed eżatt, ta' xemx shuna, intom issibu illi l-ewwel friefet tas-susa johorġu jittajru għal fuq il-wieċ tal-patata. Dawn johorġu mill-postijiet fejn is-sena l-oħra kien hemm maħżuna patata marida bis-susa. Dawn il-friefet jittajru fuq il-patata u jbidu l-ewwel bajd tagħhom ta' l-istagun fuq il-faxxina u fuq iz-zkuk tal-patata, u jekk isibu l-frott mikxuf ibidu fuq wkoll. Malli dan il-bajd ifaqqs johroġ minnu dudu rqiġ li jidhol ġewwa r-rita tal-werqa jew goz-zokk, u jibqa' hemmhekk iġhix fih.

Sakemm il-patata tasal għall-gbir, id-dudu jkun għamel il-fosdqa u wasal biex johroġ minnha u jittajjar biex ikompli jzid il-ġenerazzjoni. Billi l-faxxina jkollha magħha minn dawn il-fosdqiet, jagħmlu hafna hażin dawk li jgħattu l-patata li jaqilghu bil-faxxina tagħha għaliex ikunu jagħtu l-isbah ċans lill-farfett biex, malli johroġ, ibid fuq il-frott tal-patata.

L-ewwel ġenerazzjoni tad-dudu tas-susa tkun zġhira, u tkun haġa wisq sabiħa kieku wiehed jista' jaħseb biex jeqridha mill-ewwel It-tieni ġenerazzjoni — li m'għandniex xi nġhidu tiġi mill-ewwel waħda — hi l-iżjed li tagħmel hsara lill-prodott, għaliex din tasal fil-waqt li l-farfett ikun jista' jbid fuq il-frott. Kull farfett jista' jbid minn 200 sa 400 bajda; dan ifisser li jekk inti jkollok biss għaxar friefet jittajru fuq il-prodott tiegħek, inti ġa jkollok 'il fuq minn 2,000 dudu tas-susa lesti biex jirrovinalek il-prodott. Il-farfett hu wkoll għaqli biż-żejjed. Jekk isib abundanza ta' patata hu jbid bajda waħda fuq kull patata fil-għejun tal-frotta. Minn dan malajr tara kemm tista' tkun ta' hsara kbira għalik is-susa jekk inti ma tagħtix kont tat-tagħlim li x-xjenza tqiegħed f'idejk.

Mind u l-farfett ibid sakemm dan il-bajd jerga' jsir farfett u jerga' jbid mill-ġdid jgħaddu madwar 20 gurnata. Jiġifieri l-bajd ta' issa jerga' jilhaq għall-aħħar ta' April u għall-bidu ta' Mejju.

Mela duru dawra minnufih ir-raba' tagħkom fejn għandkom il-patata u qisu li din tkun imburgata tajjeb b'mod li ma jkun hemm lebdja patata tidher.

Minn din il-ġenerazzjoni ta' Mejju, is-susa tagħmel daqs hames ġenerazzjonijiet oħra. Issa jekk aħna nikkalkulaw li jkun hemm biss hames ġenerazzjonijiet, u l-ewwel farfett ibid 200 bajda, kull wiehed minn dawn il-mitejn jerga' jagħmel 200 oħra li jiġu 40,000, kull wiehed jerga' jagħmel mitejn oħra li jiġu 8,000,000 u nibqgu sejrin hekk sakemm, il-hames ġenerazzjoni tbid 320,000,000 bajda! Minn dan tara li Alla jħares ma jkunx hemm xi haġa li tfixkel dan in-nisel, għax kieku jirnexxu kollha, kull farfett fi stagun wiehed biss jista' jagħmel tliet mija u għoxrin elf miljun dudu tas-susa!

Minn dan naraw illi l-isbah u l-aħjar haġa li għandna nagħmlu, u għandna nagħmluha minnufih, hu dak li nid-dizinfettaw l-imħażen fejn kollna jew fejn soltu naħżnu l-patata. Biex nid-dizinfettawhom għandna nagħmlu hekk:—

Xarrab erba' xkejjer godda jew qodma, kif ikunu, u onxorhom, wara li tagħsarhom, fuq xi fildiferru jew habel fil-maħžen li sejjer tiddizinfetta. Imbagħad agħmel ftit nar ta' hatab tajjeb—hatab li jzomm ftit in-nar—u kif dan jaqbad tajjeb—l-aħjar wara li l-fjamma ma tkunx qawwiya, hu żewġ ponnijiet kubrit u itfagħhom fuq il-hegga tan-nar, imbagħad agħlaq tajjeb u oħroġ mill-maħžen. L-iżjed meħtieġ hu li ma jkun hemm nifs ta' xejn. Halli hekk magħluq għal 24 siegħa u mbagħad iftaħ halli tidhol l-arja. B'dan il-mod jekk ikun hemm il-fosdoq mill-ġenerazzjoni tas-sena l-oħra, dan jinqered u b'hekk tiffranka hafna gwaj.

L-iżjed pont importanti hu dak illi ma tħallix il-farfett tas-susa jasal fuq il-patata, u biex tikseb dan, hemm bżonn li fix-xogħol kollu tal-qluġh jew mili tal-patata iżżommha dejjem mgħottija. Jekk tkun maħżuna qis li tkun dejjem mgħottija u ftakar li gatt m'għandek tgħat-tiha bil-faxxina tagħha.

**IL-KREXXUNI JEW SIJA**

(C. Penza, F.B.H.S.)

**D**IN il-pjanta li tikber selvaġġa f'kull wied fejn hemm xi ftit ilma, fi żmien antik hawn Malta kienu jużawha hafna bhala insalata; il-lum ftit baqa' nies li jafu b'din ix-xitla li issa tiżgħed fil-Fiddien, Wied Bufula, Għajn Rihana, Għajn il-Kbira, l-Imtahleb, il-Buskett, il-Gnejna, Ta' Brija; f'kelma waħda kull fejn hemm ilma ssib din ix-xitla. Il-pjanta tal-Krexxuni jew Sija hija msejja min-nies għorrief bl-isem Latin ta' *Nasturtium Officinale*; hija ż-zina tal-widien b'dak il-hafna ward abjad li tagħmel, li jidher qisu tapit fil-wieċ ta' l-ilma. F'xi żmien il-gabillotti kienu jiġbru din ix-xitla u jagħmluha qatet zġhar u jgibuhom is-sug. Il-lum ilna hafna ma naraw minnha għall-bejgħ. Bhala insalata hija tajba ferm u tirrabbha malajr jekk wiehed jagħmel erba' xtieli f'mastella jew hawt, inkella f'xi ġnien delli li, għalhekk, ikun urdu u tajjeb għall-koltivazzjoni ta' din ix-xitla. Meta tikber ikollok insalata minnha s-sena kollha. Min ikollu għonna kbar, taħt xi hitan delliya fejn ma jsir xejn, jista' jagħmel kanali fondi mhux aktar minn għaxar pulzieri jew pied u jsewwag ftit ilma halli jagħmel l-umdu, u, wara mbagħad, ihawwel minn dawn il-krexxuni, fejn wara ftit żmien ikun jista' jaqta' minnha għall-insalata kemm irid u fi-istess hin jista' wkoll japprofitta xi haġa, wkoll.

**WIRJA KBIRA**

Is-Sibt, is-6 u l-Hadd, is-7 ta' Mejju, 1944, sejra ssir Wirja ta' Hxejjex, Tiġieġ u Fniek fil-Gonna "Sant Anton, taħt it-triġija tad-Dipartiment tal-Biedja. Il-programm bil-klassijiet u l-premijiet ikun ippubblikat dal-waqt.

Dawk li biħsiebhom iġibu annimali jew hxejjex jaqbilhom jibdew ilestuhom mn'issa għaliex nistennew li jkun hemm konkorenza kbira imħabba li l-klassijiet huma miftuħin għall-bdiewa, għad-dilettanti u għan-nies tas-Servizz ukoll.

Il-fniek u t-tiġieġ jinhtieġ jinkitbu sa nofs in-nhar tat-Tnejn, l-1 ta' Mejju, fil-Qasam tal-Gvern, il-Għammieri, il-Marsa, jew fin-Nru. 6, Howard Street, Sliema, mis-6 ta' fil-għaxija 'l quddiem.

Għat-taqsim tal-haxix ma jkunx hemm bżonn kitba.

**WIRJA TA' HXEJJEX, TIĠIEĠ U FNIEK**

Billi t-tqasim tal-premijiet fil-Wirja ta' Hxejjex, Tiġieġ u Fniek fil-Gonna ta' Sant'Anton, is-Sibt, is-6 u l-Hadd, is-7 ta' Mejju, 1944, ikollu jsir kmieni, il-Kumitat jittama li kull min hu biħsiebu joffri xi premju ta' tazzi jew ta' flus, jawn kemm jista' jkun malajr lis-Segretarju tal-Wirja, il-Għammieri (il-Marsa), jew lill-Mr. Sanderson tad-ditta "Greenburgh Bros." il-Belt.

**IL-PREZZIJET TAL-PRODOTTI TAR-RABA' FL-INGILTERRA**

**TWISSIJA TAS-SUR HUDSON FIL-LAQGHA TA' LEEDS**

Is-Sur Hudson, Ministru tal-Biedja fil-Ingilterra, fl-aqgħa kbira ta' bdiewa, haddiema tar-raba' u rziezet u sidien tar-raba' f'Leeds, sqarr illi l-Gvern mhux biss wettaq il-kelma tiegħu ta' tliet snin ilu li għandu jiżgura suq għall-bdiewa, iżda issa wkoll ifissa l-prezzijiet għas-sena 1944, li bihom għandhom jiksibu profitti xierqa, u, f'xi kasijiet, profitti qawwiya.

Huwa wissa lill-bdiewa illi t-tilwim dwar id-deċizjoni fuq il-prezzijiet tal-lum jista' jgħarragħ il-ftehim dwar il-hsieb li fuqu għandha titmexxa l-biedja wara l-gwerra fit-taħ-ditiet li biħsiebhom isiru u qal illi "aħna għandna niskansaw li jkollna dawk il-prezzijiet baxxi ta' l-1921-22 li kienu irvinaw il-biedja."

**AVVIZI**

**GHALF GHAT-TJUR.** — L-Aġent Direttur tal-Biedja gharraf lil dawk kollha li għandhom it-tjur irregistrati, barra minn dawk in-nies li huma bdiewa, illi sa jitqassam 20 ratal milju lil kull persuna. Il-kupuni tar-razzjon tal-milju kellhom jingabru mill-Għases tal-Pulizija mhux iżjed tard minn nhar is-Sibt, is-16 ta' dan ix-xahar.

Il quddiem sa jitqassam ukoll xi ġwież għat-tjur u għall-fniek lil dawk in-nies li mhumiex bdiewa. Dawn għandhom imorru jinkitbu fil-granet u fil-postijiet imsemmijin hawn taht:—

Fit-22, fit-23, fid-29 jew fit-30 ta' dan ix-xahar:—

Mosta, Birkirkara, Hamrun, (u ma' dan Santa Venera), Msida (u ma' din il-Pietà u l-Gzira), Sliema, Lija (u ma' din Attard u Balzan), Rabat, Żebbuġ, Żejtun (u ma' dan Marsaxlokk), Żabbar (u ma' dan Wied il-Għajn u l-Kalkara), Tarxien (u ma' dan Raħal il-Gdid), Birgu (u ma' dan Bormla u l-Isla), *fil-Għases tal-Pulizija*. Dawk li joqogħdu Hall Luqa, il-Marsa u Hall Qormi jinkitbu *fil-Qasam tal-Għammieri*.

Fit-23 jew fit-30 ta' dan ix-xahar:—

Mellieħa, Mgarr, San Pawl il-Baħar, Naxxar, Għarġhur, San Giljan, il-Belt, il-Furjana, Dingli, Siggiewi, Żurrieq (u ma' dan Safi), Birzebbuġa, Ghaxaq, Gudja, Mqabba (u ma' dan Kirkop), Qrendi *fil-Għases tal-Pulizija*.

Min jinkiteb għandu jieħu miegħu l-ktieb tar-razzjon tal-familja tiegħu.

Dawk li għandhom inqas minn sitt irjus ta' tjur jew fniek ma għandhomx jinkitbu.

**XIRI TA' TITOLI TAL-GWERRA U TAT-TIFDIL**

**X'GHANDEK TAGHMEL BI FLUSEK?**

Ixtri Titoli tal-Gvern, in-“National Savings Certificates” (Titoli tat-Tifdil) u d-“Defence Bonds” (Titoli tal-Gwerra).

Dawn it-Titoli ma jdomux ma jkun jistgħu jinxtraw ukoll mill-Ufficiju tal-Biedja, l-Għammieri.

Dan l-Ufficiju jmissu għalhekk ikun għalikom **“IL-BANK TAL-BDIEWA”**.

**WIRJA NAZZJONALI TAL-HAXIX, TJUR U FNIK FIL-GONNA TA' SANT'ANTON FIS-6 U FIS-7 TA' MEJJU.** — Il-Kumitat tal-Wirja jgharraf b'radd ta' ħajr li rċieva dawn il-premijiet speċjali:—

L-Eccellenza Tiegħu l-Gvernatur: Tazza (Aggregate Challenge) għat-Taqsimit tat-Tjur u Fniek; Is-Sinjurieta Tiegħu Onorabbli l-Logutenent Gvernatur: Tazza (Aggregate) għat-Taqsima tal-Haxix; Is-Sur Henry Hirst: Tazza; is-Sinjuri Librara Giov. Muscat, il-Belt: Tazza; Is-Sur J. Schembri, il-Pjeta: Tazza.

Dawk kollha li biħsiebhom jagħtu xi premijiet huma mitlubin li jgharrfu lis-Segretarju tal-Qasam tal-Gvern, il-Għammieri, jew lis-Sur W. Sanderson, id-Ditta Greenburgh Bros., il-Belt.

**PREMJU GHAT-TFAL TA' L-ISKOLA — ĠABRA TA' HAXIX TAL-FNIEK.** — Fil-Wirja li sejra ssir fil-Gonna ta' Sant'Anton nhar is-Sibt, is-6 u l-Hadd, is-7 ta' Mejju li ġej, hemm premju għall-ġabra ta' fjuri salvagġi miġburin minn tfal ta' l-iskola, u l-kapijiet ta' l-iskejjel huma mitluba li jħajru t-tfal biex jiġbru dawn il-fjuri u jidhlu għall-premju.

Iż-żmien għall-kitba ta' dawn il-gabriet jagħlaq nhar it-Tnejn, l-1 ta' Mejju, 1944.

**UFFIĊĠJU TAL-ĦLASIJET, IL-BELT.** — Ngħarrfu illi għall-kumdità tal-bdiewa, l-Ufficiju l-antik tad-Dipartimento tal-Biedja, fi Trieq Kristofru, il-Belt, ikun miftuħ kull nhar ta' Sibt mit-Tmienja ta' filgħodu sa nofs in-nhar għal kull xorta ta' ħlasijiet.

**IL-PREZZ TAL-PATATA TAS-SAJF.**—Il-Gvern issa iffissa l-prezz tal-patata tas-Sajf li sa ikun kif sa ngħidu: Sa l-aħħar ta' April 29s.2d. il-qantar; sat-22 ta' Gunju, 25s.10d. il-qantar; sas-16 ta' Lulju, 26s.8d. il-qantar;

sat-30 ta' Lulju, 27s.6d. il-qantar; sat-13 ta' Awissu, 28s.4d il-qantar; sas-27 ta' Awissu, 29s.2d. il-qantar; sas-17 ta' Settembru, 31s.8d. il-qantar; sal-1 ta' Ottubru, 34s.2d. il-qantar; sal-15 ta' Ottubru, 35s. il-qantar; sad-29 ta' Ottubru, 37s.6d. il-qantar; sat-12 ta' Novembru, 40s. il-qantar; sat-30 ta' Novembru, 42s.6d. il-qantar.

Fil-prezz li hu mogħti hawn fuq hemm imdahħla s-senseriya jekk is-sensal jiġi mqabbad biex jagħżel, inaddaf u jinla l-patata. Is-senseriya hi 10d. (għaxar soldi) fil-lira u tithallas mill-bidwi lis-sensal.

**X'GHANDI NAGHMEL BIEX IKOLLI 25 RATAL LAHAM BARRANI FIS-SENA?**

Għandi niftakar illi l-fniek jistgħu jinżammu fi-icken bitħa jew ġnien, u ż-żrameġ minn fenka waħda jistgħu jagħtuni millinqas 25 ratal ta' laħam sustanzjuż u bnin fis-sena, barra mis-soġtu laħam tar-razzjon. Jien nista' nkun naf ukoll minn għand il-Konsultur tat-Torbija tal-Fniek, il-Qasam tal-Għammieri, il-Marsa, dwar l-aħjar mezz biex inraħhi l-fniek kif ukoll dwar il-Proġett tal-Gvern għall-Fniek tar-Razza.

**IT-TILQIM TAL-MAJJALI.** — Bis-saħħa tan-Notifi-

kazzjoni Nru. 276 li ħarġet fil-Gazzetta tal-Gvern tat-8 ta' Gunju, 1942, id-Direttur tal-Biedja għandu s-setgħa li jordna t-tilqim bil-fors tal-majjali kontra l-marda ta' l-Iskorfni. Dawk kollha li jrabbu l-majjali jirċievu maż-żmien ordni li tgħidilhom id-data, il-hin u l-post li fih għandu jiġi għandhom impjegat tal-Gvern biex ilaqqmilhom il-majjali kollha tagħhom. Min ma jobdix din l-ordni jkollu, bis-saħħa ta' ordni oħra, iġib il-majjali biex jitlaqqmu f'post, f'gurnata u f'hin iffissati mill-impjegat tal-Gvern.

**TISWIJA.**—Fil-ħarġa ta' “Il-Bidwi” ta' qabel (Nru. 34) l-isem ta' *Kaptan A. Żurrieq Cutajar* li hemm f-*Avviżi*, taht ir-ras: *Hnieżer tar-Refqha*, fil-ħames vers tat-tieni paragrafu għandu jinqara *Kaptan A. Zammit Cutajar*.

**'L HAWN U 'L HINN**

(*Jissokta mill-faccata 2*)

kellna noqogħdu nsemmu iżjed, dan il-ġurnal konna nimlewh b'dan biss. Telf ta' żmien u tabbil il-moħħ żejjed u qajla biex tqabbel. Dan gaghlna naħsbu mhux ftiit fis-sistema mudern metriku jew, biex ngħiduha iktar bil-Malti, l-“Għadd bil-Għaxra”.

Dan is-sistema ta' kejl u wżin, il-lum jew għada għad idahħlul hawn f'Malta wkoll bħal ma daħal, tista' tgħid, fid-dinja kollha; imma qabel trid taddottah l-Ingilterra.

Kienet il-Gwerra l-Kbira ta' qabel din, jiġifieri dik ta' 1-1914-18, li sfrattat li dan is-sistema l-ġdid ma ilux ħafna jaħdem fil-kummerċ ta' l-Imperu Inġliż u hawn f'Malta wkoll. Xi 33 sena ilu, jiġifieri għal habta tas-sena 1911, l-Ingilterra kienet qatgħet li dan is-sistema tadottah hi wkoll mhux biss għal dak li hu kejl u wżin, iżda għall-munita wkoll. Imma, bħalma għidna, giet il-gwerra u sfrattat kollox.

Din il-gwerra li għaddejjin minnha qiegħda gġib ħafna tibdil u tibdil iktar għad jiġi wara li tispicċa. Aħna jidherliha li jkun wisq għall-aħjar kieku dan is-sistema l-qadim ta' kejl u wżin. Li ma fihx ħlief xkiel, kellu jispiċċa u foku jidhul is-sistema l-ġdid ta' l-“Għadd bil-Għaxra”.

Kelma oħra: għal dawk li jixtiequ jtgħallmu dan is-sistema ma għandhomx jagħmlu haġ'ohra ħlief li jaqraw il-ktieb bil-Malti tas-sur Fons Maria Galea, li jismu “Il-Għadd bil-Għaxra fl-Użin u l-Kejl.”

“Ko-operattiva”. Issa qegħdin nisimgħu iktar u iktar ta' sikwit din il-kelma. Wieħed, dritt jinduna li hi kelma ftiit u xejn stramba u lill-bdiewa tiġihom tqila għal isienhom u xi tisser iktar li qatt ma jasl biex jifhmu sewwa. U għaldaqsekk ħadd ma jlumhom!

“Ko-operattiva”, tista' titfisser bħala “xogħol xrik”, jiġifieri, xogħol li fih ikunu mxejkin u li jieħdu sehem fih għadd ta' nies, li f'dan il-kas ikunu bdiewa, għall-avanz tagħhom kollha fimekkin.